

विशेष कार्यकारी अधिकारी पदावरील नियुक्तीचा कालावधी संपुष्टात आलेल्या व्यक्तींकडून साहित्य परत घेणेबाबत तसेच विशेष कार्यकारी अधिकारी पदावर नियुक्त करण्यात येणाऱ्या व्यक्तींच्या साहित्यावर नोंदणी क्रमांक व वैधतेचा कालावधी नमूद करण्याबाबत...

महाराष्ट्र शासन
सामान्य प्रशासन विभाग
शासन निर्णय क्रमांक: विकाअ १११३/प्र.क्र.३४७/५,
मादाम कामा मार्ग, हुतात्मा राजगुरु चौक,
मंत्रालय, मुंबई-४०० ०३२
तारीख: ४ मार्च, २०१४.

वाचा -

- १) शासन निर्णय, सामान्य प्रशासन विभाग, क्र. विकाअ २००७/४४०/प्र.क्र.१७४/२००७/५, दिनांक २५.०७.२००७.
- २) शासन शुद्धीपत्रक, सामान्य प्रशासन विभाग, क्र. विकाअ २००७/प्र.क्र.३८९/५, दिनांक १५.०१.२००८.
- ३) शासन परिपत्रक, सामान्य प्रशासन विभाग, क्र. विकाअ-२०११/प्र.क्र.१७१/५, दिनांक ३१.०३.२०११.

शासन निर्णय -

विशेष कार्यकारी अधिकारी यांना- (१) साक्षांकन करणे व (२) उत्पन्न प्रमाणपत्र देणे, हे अधिकार प्रदान करण्यात आलेले आहेत. विशेष कार्यकारी अधिकारी यांच्या नियुक्त्या ह्या विशिष्ट प्रयोजनासाठी व विहित मुदतीकरिता केल्या जातात. उपरोक्त नमूद प्रचलित शासन निर्णयांमधील तरतुदीनुसार, सदर पदावरील नियुक्ती, नियुक्तीच्या दिनांकापासून पाच वर्षे अवधीसाठी असते व त्यानंतर ती आपोआप संपुष्टात येते. सदर नियुक्ती पदाचा गैरवापर केल्यास किंवा नियुक्त व्यक्तीविरुद्ध कोणत्याही गुन्ह्याची नोंद आढळल्यास किंवा कोणत्याही कारणाशिवाय सुद्धा संबंधितांना पूर्वसूचना न देता सदर नियुक्ती, मुदतीपूर्वी रद्द करण्याचा अधिकार शासनास आहे. नियुक्त केलेल्या व्यक्तीची, विशेष कार्यकारी अधिकारी पदावरील नियुक्तीची मुदत संपताच किंवा मुदतीपूर्वीच नियुक्ती रद्द करण्याचा निर्णय झाल्यास विशेष कार्यकारी अधिकारी पदावरील नियुक्तीचे वेळी प्राप्त झालेले सर्व साहित्य (प्रमाणपत्र, सूचनापत्र, ओळखपत्र, रबरी शिक्का इत्यादी) विशेष कार्यकारी अधिका-यांनी संबंधित पोलीस ठाणे/जिल्हाधिकारी कार्यालयाकडे तात्काळ परत करणे त्यांच्यावर बंधनकारक आहे. तसे ते परत करण्याची प्राथमिक जबाबदारी संबंधित विशेष कार्यकारी अधिका-यांची आहे. त्यांनी ती पार पाडली नसल्याचे आढळल्यास अशी व्यक्ती योग्य त्या दंडनीय कारवाईस पात्र ठरते. तसेच मुदत संपल्यानंतर विशेष कार्यकारी अधिकारी पदाचा उपयोग केल्यास तो सर्वथा या पदाच्या अधिकाराचा गैरवापर ठरतो व त्यांनी केलेले साक्षांकन, दिलेले प्रमाणपत्र अवैध मानण्यात येते.

२. तथापि, शासनाच्या असे निदर्शनास आले आहे की, विशेष कार्यकारी अधिकारी पदावरील नियुक्तीचा अवधी संपल्यावर वा तत्पूर्वी नियुक्त्या रद्द झाल्यावर अशा विशेष कार्यकारी अधिकाऱ्यांकडून, ओळखपत्रासह सर्व साहित्य शासनास जमा करण्याची कार्यवाही संबंधितांकडून वेळीच केली जात नाही/ होत नाही. काही प्रकरणी फक्त ओळखपत्र/ प्रमाणपत्र जमा केले जाते, तथापि इतर साहित्य शासनास जमा केले जात नाही. परिणामी अशा साहित्याचा/रबरी शिक्का वा ओळखपत्राचा त्यांच्याकडून अनधिकृतपणे वापर केला जाऊ शकतो.

३. यासंदर्भात आता पुन्हा खालीलप्रमाणे निदेश देण्यात येत आहेत:-

(१) विशेष कार्यकारी अधिकारी पदावरील नियुक्तीच्या मुदत समाप्तीनंतर/ नियुक्ती रद्द करण्यात आल्यावर, ज्या व्यक्तींनी त्यांना शासनाने दिलेले ओळखपत्र व अन्य सर्व साहित्य स्वतःहून परत करण्याची प्राथमिक जबाबदारी पार पाडली नसेल तसेच या साहित्याचा दुरुपयोग करीत असतील, अशा व्यक्तींचा जाणीवपूर्वक शोध घेऊन, त्यांचेविरुद्ध योग्य ती दंडनीय/पोलीस कारवाई करण्याची व सदर व्यक्तींना दिलेले सर्व साहित्य त्यांच्याकडून विनाविलंब परत घेण्याची कार्यवाही, संबंधित जिल्ह्याधिकाऱ्यांनी तातडीने करावी.

(२) या अनुषंगाने सद्यःस्थितीत व यापुढे वेळोवेळी, विशेष कार्यकारी अधिकारी पदावरील कार्यरत व्यक्तींची यादी, सर्वसामान्य जनतेला उपलब्ध व्हावी म्हणून शासनाच्या/ जिल्ह्याच्या संकेतस्थळावर तसेच जिल्हा कार्यालयात, अद्ययावत करून प्रसिध्द करणे आवश्यक असून सर्व जिल्हाधिकारी कार्यालयांनी तसे प्राथम्याने करावे.

(३) यापुढे विशेष कार्यकारी अधिकारी पदावरील नियुक्तीचे वेळी देण्यात येणारे प्रमाणपत्र, ओळखपत्र व रबरी शिक्का इत्यादींमध्ये सदर नियुक्ती तारखांसह, कुठल्या कालावधीसाठी वैध आहे, याचा स्पष्ट उल्लेख निश्चितपणे करण्यात यावा व प्रत्येक विशेष कार्यकारी अधिकाऱ्याने हे प्रमाणपत्र विशेष कार्यकारी अधिकारी म्हणून तो जेथे काम करीत असेल तेथे सहजपणे दिसेल अशा ठिकाणी तसेच संकेतस्थळावर (मुदत समाप्तीपर्यंत/नियुक्ती रद्द होईपर्यंत) प्रदर्शित करण्याची दक्षता घ्यावी. ज्या विशेष कार्यकारी अधिकाऱ्यांच्या ओळखपत्र व प्रमाणपत्रावर नियुक्तीचा कालावधी नमूद केलेला नसेल व त्याऐवजी “शासनाचे पुढील आदेश होईपर्यंत” असे नमूद असेल, असे ओळखपत्र व प्रमाणपत्र अवैध राहिल व ते तातडीने संबंधितांनी शासनाकडे जमा करण्यात यावे. असे अवैध ओळखपत्र बाळगणाऱ्या तसेच गैरवापर करणाऱ्या व्यक्ती हे पोलीस तथा दंडनीय कारवाईस पात्र राहतील व अशी व्यक्ती विशेष कार्यकारी अधिकारी पदावरील पुढील नियुक्तीस पात्र राहणार नाही.

(४) ज्या व्यक्तींना सद्यःस्थितीत विशेष कार्यकारी अधिकारी पदावर नियुक्ती देण्यात आलेली आहे व ज्यांचा अशा पदावरील नियुक्तीचा कालावधी संपुष्टात आलेला नाही, अशा सर्व कार्यरत व पात्र, विशेष कार्यकारी अधिकारी यांना वरीलप्रमाणे तारखांसह कालावधी नमूद केलेले प्रमाणपत्र, ओळखपत्र व रबरी शिक्का इ. साहित्य त्वरेने नव्याने देण्यात यावे व त्यांचेकडील जुने साहित्य जमा करून घेण्यात यावे. तसेच हे साहित्य, सदर पदावरील नियुक्तीची मुदत संपल्याच्या/ नियुक्ती रद्द केल्याच्या लगेच दुस-या कार्यालयीन दिवशी परत करणे त्यांच्यावर बंधनकारक असल्याचे, नियुक्ती आदेशात नमूद करण्यात

यावे. अशा निश्चित कालावधीच्या रबरी शिक्क्याविना साक्षांकन करण्यात आल्यास, ते वैध ठरणार नाही. त्या त्या जिल्ह्यातील शासनमान्य विशेष कार्यकारी अधिकारी कोण आहेत याची तपशीलवार माहिती शासनाच्या/जिल्ह्याच्या संकेतस्थळावर प्रसिध्द करण्यात येऊन ती वेळोवेळी अद्ययावत ठेवावी.

(५) यापुढे या शासन निर्णयाच्या दिनांकापासून, वैधता कालावधी नमूद असलेल्या, अद्ययावत साहित्याचा वापर करणाऱ्या व्यक्तींनी विशेष कार्यकारी अधिकारी म्हणून केलेले साक्षांकन व उत्पन्न प्रमाणपत्र वैध मानण्यात यावे. अन्यथा असे साक्षांकन व उत्पन्न प्रमाणपत्र अवैध मानण्यात यावे व तशी जाहीर सूचना जिल्हाधिकाऱ्यांनी प्रमुख वर्तमानपत्रांमध्ये प्रसिध्द करावी व सर्व संबंधितांना तसेच जनतेस अवगत करावे.

(६) वरील निदेशांस अनुसरून उचित कार्यवाही करण्याची जबाबदारी, जिल्हाधिकारी कार्यालयाची आहे. या अनुषंगाने केलेल्या कार्यवाहीचा पूर्तता अहवाल अद्ययावत आकडेवारीसह जिल्हाधिकारी यांनी शासनास सादर करावा.

३. प्रस्तुत शासन निर्णय महाराष्ट्र शासनाच्या www.maharashtra.gov.in या संकेतस्थळावर उपलब्ध करण्यात आला असून त्याचा संकेतांक २०१४०३०५१७१०५८४२०७ असा आहे. हा आदेश डिजीटल स्वाक्षरीने साक्षांकित करून काढण्यात येत आहे.

महाराष्ट्राचे राज्यपाल यांच्या आदेशानुसार व नावाने.

(प्र. ल. दराडे)

उप सचिव, महाराष्ट्र शासन.

प्रत,

१. मा.विरोधी पक्षनेता, विधानसभा, महाराष्ट्र विधानमंडळ सचिवालय, विधान भवन, मुंबई,
२. मा.विरोधी पक्षनेता, विधानपरिषद, महाराष्ट्र विधानमंडळ सचिवालय, विधान भवन, मुंबई,
३. सर्व सन्माननीय विधानसभा/ विधान परिषद व संसद सदस्य
४. मा.राज्यपाल यांचे सचिव, महाराष्ट्र राज्य, मुंबई,
५. मा.मुख्यमंत्री यांचे प्रधान सचिव, मंत्रालय, मुंबई,
६. मा.उप मुख्यमंत्री यांचे सचिव, मंत्रालय, मुंबई,
७. सर्व मा.मंत्री/राज्यमंत्री यांचे खाजगी सचिव, मंत्रालय, मुंबई,
८. मा.मुख्य सचिव यांचे स्वीय सहायक, मंत्रालय, मुंबई,
९. सर्व मंत्रालयीन विभागांचे अपर मुख्य सचिव/प्रधान सचिव/सचिव,
१०. प्रधान सचिव, महाराष्ट्र विधानमंडळ सचिवालय, विधान भवन, मुंबई,
११. सर्व विभागीय आयुक्त/सर्व जिल्हाधिकारी,

- १२.पोलीस महासंचालक, मुंबई/सर्व पोलीस आयुक्त, महाराष्ट्र राज्य,
 - १३.सर्व जिल्हा पोलीस अधीक्षक,
 - १४.संचालक, शासकीय मुद्रणालय, शासकीय मध्यवर्ती मुद्रणालय, मुंबई,
 - १५.सामान्य प्रशासन विभागातील सर्व कार्यासने/संग्रहासाठी,
 - १६.निवडनस्ती (कार्यासन-५).
-